

لیکچر سے وضو ٹوٹ جائے گا یا نہیں؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ کیا لیکچر سے وضو ٹوٹ جاتا ہے یا نہیں؟

جواب

بِسْمِ اللّٰهِ الرَّحْمٰنِ الرَّحِیْمِ
الْجَوَابُ بِعَوْنِ الْمَلِكِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

لیکچر یا میں عورت کی شرمگاہ سے خارج ہونے والی رطوبت بعض صورتوں میں پاک ہوتی ہے، اور اس سے وضو نہیں ٹوٹتا، جبکہ بعض صورتوں میں وہ رطوبت ناپاک ہوتی ہے، جسم کے حصہ اور کپڑے کو لگے، اُسے بھی ناپاک کر دیتی ہے اور اس سے وضو بھی ٹوٹ جاتا ہے۔

تفصیل یہ ہے کہ (1) اگر یہ نکلنے والی رطوبت بالکل سفید ہو، اس میں خون کی سرخی یا پیلا پن وغیرہ نہ ہو، تو ایسی صورت میں یہ رطوبت پاک ہوگی، اس سے جسم اور کپڑے وغیرہ بھی ناپاک نہیں ہوں گے اور وضو بھی نہیں ٹوٹے گا، چاہے یہ رطوبت گاڑھی ہو یا پتلی ہو، اس میں بو ہو یا نہ ہو، کیونکہ یہ شرمگاہ کی ایک رطوبت ہے اور امام اعظم رحمۃ اللہ علیہ کے نزدیک جسم کی دیگر رطوبتوں کی طرح، شرمگاہ کی رطوبت بھی پاک ہے۔

(2) اور اگر اس رطوبت میں سرخی ہو یا وہ پیلے رنگ کی ہو تو اب اس کے بہنے سے وضو ٹوٹ جائے گا اور یہ ناپاک ہوگی کیونکہ رطوبت کا سرخ یا پیلا ہونا، اُس میں خون کے شامل ہونے کا شبہ ڈالتا ہے، لہذا اسے احتیاطاً ناپاک شمار کیا جائے گا اور اس سے وضو ٹوٹنے کا حکم ہوگا۔ یونہی اگر جسم کے اندر کوئی مرض ہو جس کی وجہ سے یہ رطوبت نکل رہی ہو، یا یہ رطوبت درد کے ساتھ نکل رہی ہو کہ رطوبت کا درد کے ساتھ نکلنا بھی اس بات کی دلیل ہے کہ وہاں کوئی زخم وغیرہ ہے جس کی وجہ سے یہ رطوبت نکل رہی ہے، بہر حال ان صورتوں میں بھی یہ رطوبت ناپاک ہوگی اور اس کے نکلنے سے وضو ٹوٹ جائے گا، کیونکہ جو چیز کسی مرض یا درد کی وجہ سے نکلے، تو اس میں خون وغیرہ نجاست کے ملنے کا گمان ہوتا ہے، لہذا اس بناء پر اسے نجس مانیں گے اور اس سے وضو ٹوٹ جائے گا۔

فرج کی وہ رطوبت جس میں خون کی آمیزش نہ ہو، وہ پاک ہے اور اس سے وضو بھی نہیں ٹوٹے گا، جیسا کہ درمختار میں ہے: ”رطوبة الفرج، أما عنده فهي طاهرة كسائر رطوبات البدن“ ترجمہ: شرمگاہ کی رطوبت، تو وہ امام اعظم رحمۃ اللہ علیہ کے نزدیک پاک ہے جس طرح بدن کی دیگر رطوبتیں پاک ہیں۔

علامہ شامی رحمۃ اللہ علیہ اس کے تحت ردالمحتار میں ارشاد فرماتے ہیں: ”واما رطوبة الفرج الخارج فطاهرة اتفاقاً“ ترجمہ: بہر حال، فرج خارج کی رطوبت تو وہ بالاتفاق پاک ہے۔ (درمختار مع ردالمحتار، جلد 1، کتاب الطہارۃ، باب الانجاس، صفحہ 566، دارالمعرفہ)

درمختار ہی میں ہے: ”رطوبة الفرج طاهرة خلافا لهما“ ترجمہ: فرج کی رطوبت پاک ہے، برخلاف صاحبین رحمۃ اللہ علیہما کے۔

اس کے تحت علامہ شامی رحمۃ اللہ علیہ ردالمحتار میں لکھتے ہیں: ”ولذا نقل في التاترخانية ان رطوبة الولد عند الولادة طاهرة وكذا السخلة اذا خرجت من امها وكذا البيضة فلا يتنجس بها الثوب ولا الماء اذا وقعت فيه۔۔۔ قلت و هذا اذا لم يكن معه دم“ ترجمہ: اسی لیے تاترخانیہ میں نقل کیا گیا کہ ولادت کے وقت بچے (کے جسم پر شرمگاہ) کی رطوبت پاک ہے اور ایسے ہی بکری کا بچہ، جب وہ اپنی ماں سے باہر آئے (پاک ہے) اور ایسے ہی انڈہ، لہذا اس کے ساتھ کپڑا پاک نہیں ہوگا اور جب (ان میں سے) کوئی پانی میں گر پڑے تو پانی نجس نہیں ہوگا۔ میں (علامہ شامی علیہ الرحمۃ) کہتا ہوں یہ (یعنی فرج کی رطوبت کا پاک ہونا) اس وقت ہے جب اس (رطوبت) کے ساتھ خون نہ ہو۔ (درمختار مع ردالمحتار، جلد 1، کتاب الطہارۃ، باب الانجاس، صفحہ 621، دارالمعرفہ بیروت)

بہار شریعت میں ہے: ”عورت کے آگے سے جو خالص رطوبت بے آمیزش خون نکلتی ہے ناقض وضو نہیں، اگر کپڑے میں لگ جائے تو کپڑا پاک ہے“۔ (بہار شریعت، جلد 1، حصہ 2، صفحہ 304، مکتبۃ المدینہ، کراچی)

وہ رطوبت جس میں خون کی آمیزش ہو، نجس ہے اور اس کے نکلنے سے وضو ٹوٹ جائے گا، جیسا کہ ردالمحتار علی الدر المختار میں ہے: ”الدم والقبيح والصدید وماء الجرح والنفطة وماء البثرة والثدي والعين والأذن لعله سواء على الأصح۔۔۔ وظاهره أن المدار على الخروج لعله وإن لم يكن معه وجع“ ترجمہ: خون، پیپ، صدید (خون ملا پیپ) زخم اور آبلہ کا پانی، پھنسی، پستان، آنکھ، کان سے بیماری کی وجہ سے نکلنے والا پانی اصح قول کے مطابق ایک حکم میں ہے۔ اور

ظاہر یہ ہے کہ اس کا دار و مدار اس بات پر ہے کہ اس کا نکلنا بیماری کی وجہ سے ہو اگرچہ درد نہ ہو۔ (رد المحتار علی الدر المختار، جلد 1، کتاب الطہارۃ، صفحہ 306، دار المعرفہ، بیروت)

جو رطوبت بیماری کی وجہ سے نکلے وہ نجس ہے، اس سے وضو ٹوٹ جاتے گا، جیسا کہ غنیۃ المستملی میں ہے: ”کل ما یخرج من علة من أى موضع کان کالاذن والشدی والسرة ونحوها فانہ ناقض علی الاصح لانه صدید“ ترجمہ: ہر وہ رطوبت جو کسی بھی جگہ سے بیماری کی وجہ سے نکلے، جیسے کان، پستان، ناف وغیرہ سے، تو اس قول کے مطابق وہ رطوبت وضو کو توڑ دے گی کیونکہ یہ صدید (یعنی خون ملا پیپ) ہے۔ (غنیۃ المستملی، نواقض وضو، صفحہ 116، مطبوعہ کوئٹہ)

مرض اور درد کی وجہ سے نکلنے والی چیز میں چونکہ نجاست کے ملنے کا گمان ہے، لہذا نجس اور ناقض وضو ہے، جیسا کہ سیدی اعلیٰ حضرت رحمۃ اللہ علیہ فتاویٰ رضویہ میں ارشاد فرماتے ہیں: ”حقیقت امر یہ ہے کہ درد و مرض سے جو کچھ ہے اسے ناقض ماننا اس بناء پر ہے کہ اس میں آمیزش خون وغیرہ نجاسات کا ظن (گمان) ہے“۔ (فتاویٰ رضویہ، جلد 1، حصہ اول، صفحہ 356، رضا فاؤنڈیشن، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: FAM-515

تاریخ اجراء: 14 صفر المظفر 1446ھ / 21 اگست 2024ء



Dar-ul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net